



Qorti tal-Appell Kriminali

Onor. Imħallef Dr. Edwina Grima LL.D.

Appell Nru: 460/2022

Il-Pulizija

Vs

Clint Pace

Illum, 29 ta' Marzu 2023

Il-Qorti,

Rat l-imputazzjoni dedotta kontra l-appellant, Clint Pace, detentur tal-karta tal-identita' Maltija bin-numru 77987M, akkużat quddiem il-Qorti tal-Magistrati (Malta) bhala Qorti ta' Ĝudikatura Kriminali talli b'diversi atti magħmula minnu, ukoll jekk fi żminijiet differenti u li jiksru l-istess disposizzjoni tal-ligi u li gew magħmula b'risoluzzjoni waħda, għax-xhur minn Novembru 2020 sa Jannar 2021, meta hekk ordnat minn xi Qorti jew marbut b'kuntratt naqas milli jagħti lil Afton Charlene Borda u/jew lil uliedu s-somma iffissata minn dik il-Qorti jew stipulata bil-kuntratt bhala manteniment għaliha u/jew għal ulied fi żmien 15-il jum li fih skont dik l-ordni jew dak il-kuntratt, ikollha tithallas dik is-somma.

Rat is-sentenza tal-Qorti tal-Magistrati (Malta) bhala Qorti ta' Ĝudikatura Kriminali tal-25 ta' Ottubru 2022, fejn il-Qorti, wara li rat l-artikoli 7, 8, 18, 31(g) u 338(z) tal-

Kodiċi Kriminali sabet lill-imputat Clint Pace ġati tal-imputazzjoni miġjuba kontra tiegħu u kkundannatu għal xahrejn prigunjerija effettivi.

Rat ir-rikors tal-appellant Clint Pace, ippreżentat fid-09 ta' Novembru 2022, fejn talab lil din l-Qorti tirriforma s-sentenza appellata billi tvarja l-piena imposta għal piena aktar ekwa u ġusta.

Semghet lil parti offiża tiddikjara fis-seduta tal-24 ta' Frar 2023 illi hija thallset il-manteniment dovut marbut mal-imputazzjoni iżda dan sar tardivament.

Rat l-atti u d-dokumenti kollha.

Rat il-fedina penali aġġornata tal-appellant esebita mill-Prosekuzzjoni fuq ordni tal-Qorti.

Semghet trattazzjoni.

Ikkunsidrat:

Illi dan l-appell jitrattra unikament il-piena erogata mill-Ewwel Qorti fil-konfront tal-appellant ta' xahrejn prigunjerija u dan meta kien misjub ġati li naqas milli jiġi minnista lil parti offiża l-manteniment lilha dovut ta' €440 fix-xahar skont kuntratt iffirmat bejniethom għaż-żewġ ulied minuri tagħhom. L-appellant jilmenta illi kien hemm ċirkostanzi partikolari fil-hajja lavorattiva tiegħu li wasslu sabiex jiddekk mill-obbligi minnu assunti. Ighid illi beda jaqa' lura fil-ħlas tal-manteniment meta x-xogħol tiegħu fin-negozju tal-catering kien milqut b'mod negattiv mill-pandemija tal-Covid-19. L-agħir tiegħu ma kienx wieħed kappriċċuz, iżda frott din il-kalamita' li laqtgħet lid-dinja kollha. Jikkontendi illi l-għan aħħari tal-legislatur kien illi jixpruna lil persuna rikalċitranti sabiex thallas il-manteniment aktar milli dak tal-inkarċerazzjoni li minnu nnifsu iwassal sabiex l-appellant ma jibqax f'posizzjoni jħallas il-manteniment.

Illi fil-mori ta' dan l-appell, l-appellant onora l-obbligu tiegħu li jħallas il-manteniment dovut in konnessjoni ma' din l-imputazzjoni, iżda il-parti offiża xortawaħda tishaq

illil l-appellant għandu jingħata il-piena mistħoqqa u għalhekk il-piena erogata mill-Ewwel Qorti għandha tibqa' invarjata, ukoll għaliex huwa għadu sal-lum jonqos minn dan l-obbligu kontrattwali kif sanzjonat bil-Qorti.

Illi ġie stabbilit b'mod kopjuz fil-ġurisprudenza nostrana illi qorti ta' revizjoni bhala regola ma tirrimpjazzax il-piena mogħtija mill-Ewwel Qorti b'dik li kieku hija - cioè din il-Qorti - kienet tagħti f'dawk iċ-ċirkostanzi, kemm -il darba ma jkunx jirriżulta li l-piena mogħtija mill-Ewwel Qorti kienet b'xi mod "*wrong in principle*" jew "*manifestly excessive*"¹.

Illi l-appellant ġie mixli u misjub ġati mill-Ewwel Qorti illi naqas illi jħallas il-manteniment dovut lil parti offiża skont kuntratt iffirmsat bejn il-ko-litigandi fis-06 ta' Ottubru 2020, liema nuqqas ikopri il-perijodu ta' zmien għax-xhur bejn Novembru 2020 u Jannar 2021. Issa l-appellant iġib 'il quddiem diversi argumenti li, fil-fehma tiegħi, jimmilitaw favur mitigazzjoni fil-piena, fosthom illi huwa kien inadempjenti fl-obbligu tiegħi għar-ragunijiet mhux imputabbi direttament lilu nnifsu, iżda minħabba problemi finanzjarji kaġun tal-pandemija globali li effetwat n-natura tax-xogħol tiegħi fid-din ja' *catering*.

Illi l-appellant ntrabat li jivversa retta alimentari favur il-minuri uliedu permezz ta' ftehim iktar milli minħabba xi imposizzjoni, liema ftehim ġie sanzjonat mill-Qorti Ċivil (Sezzjoni tal-Familja) u dan fit-termini tar-regolament 5 tal-Legislazzjoni Sussidjarja 12.20, liema digriet qatt ma ġie ikkontestat mill-appellant u lanqas saru proċeduri quddiem il-qorti kompetenti sabiex ikun hemm xi bdil fit-termini tal-imsemmi kuntratt marbuta mal-ħlas tal-manteniment minħabba iċ-ċirkostanzi indikati mill-appellant fl-appell minnu ntentat. Mhux biss, iżda għalkemm issa id-din ja' harget mill-effetti negattivi tal-*lockdown* impost sabiex jitrażżan it-tixrid tal-*virus*, madanakollu jidher illi l-appellant xortawaħda baqa' inadempjenti kull xahar u għadu mhux qed iħallas il-manteniment b'mod puntwali u fit-terminu lilu mogħti mill-liġi sabiex jevita is-sanzjoni penali.

¹ The Republic of Malta vs v. Kandemir Meryem Nilgum and Kucuk Melek, deċiza nhar il-25 ta' Awissu 2005.

Kwindi ma jistax issa jinvoka favur tiegħu xi attenwanti għal obbligu minnu assunt liema obbligu huwa sanzjonat b'ordni tal-Qorti li huwa għażel li ma jottemperax ruħu mieghu. Jekk l-appellant jidhirlu li għandu jikkontesta il-ftehim milhuq bejnu u bejn il-parti offiża, kif sanzjonat mill-Qorti Ċivili, certament dan għandu jagħmlu mhux f'dan il-forum penali.

Illi dan magħdud madanakollu, l-ġhan tal-legislatur meta fassal ir-reat kontravvenzjonali enkapsulat fl-artikolu 338(ż) tal-Kodiċi Kriminali kien illi igiegħel lil genitur li qed jonqos mill-obbligi tiegħu li jmantni lil uliedu illi jottempera ruħu mal-ligi, billi l-inkarċerazzjoni certament ma hijiex ser twassal sabiex ikun hemm dik l-ottemperanza. Il-Qorti għalhekk fiċ-ċirkostanzi partikolari ta' dan il-każ, stante illi illum l-manteniment marbut ma' din l-imputazzjoni thallas, għalkemm tardivament, hija tal-fehma illi iktar milli tagħti piena punittiva restrittiva tal-liberta', li mhix ser isservi ta' beneficiju ghall-ebda parti f'dan il-litigju ġudizzjarju, tara illi l-appellant jottempera ruħu mal-ftehim minnu milhuq u mhux ikkōnstat sal-lum, kif sanzjonat mill-Qorti.

Għal dawn il-motivi, il-Qorti taqta u tiddeċiedi billi tilqa' l-appell limitatament, tgħaddi għalhekk biex tirriforma s-sentenza appellata, tikkonferma fejn din sabet lill-appellant ħati tal-imputazzjoni miġjuba fil-konfront tiegħu, iżda tvarja il-piena inflitta u wara li rat l-artikolu 28A tal-Kodici Kriminali tikkundanna lill-appellant għal perijodu ta' xahrejn prigunnerija, liema perijodu ta' prigunnerija għandu jiġi sospiż għal zmien sena mil-lum.

Il-Qorti twissi lill-appellant bil-konsegwenzi skont il-ligi jekk jikkommetti reat ieħor matul il-perijodu operattiv ta' din is-sentenza.

Edwina Grima
Imħallef

